



Messagg mill-President Sandro Micallef

Kollegi,

Merħba għall-ewwel Newsletter uffiċjali tal-erba' l-għada tal-Għaqda Ġurnalisti Sports. Il-kollegi veterani jafu li din mhix xi idea ġdida għal newsletter simili kienet issir fil-passat fis-snin 80 u fis-snin 90. In-Newsletter kienet u għadha mezz ta' kif il-Kumitat Eżekuttiv iżomm kuntatt mal-membri u jispjega l-hidma li tkun qed issir.

Fl-aħħar 8 snin kemm ili attiv fl-Għaqda Ġurnalisti Sports dejjem emmint fl-importanza tal-komunikazzjoni mal-membri. Fortunatament illum il-ġurnata l-mezzi soċjali u l-websites jgħinuk twassal il-messagg ukoll, però fuq sugġeriment ta' xi membri f'waħda mil-laqqgħat tal-kumitat ġie deċiż li terġa' tibda tiġi ċċirkolata Newsletter uffiċjali.

Sa mill-10 ta' Lulju ta' din is-sena meta dak inhar ġejt elett President, bdejt nara kif nistgħu ntejjbu l-operat tal-Għaqda. L-ewwel haġa li għamilt hi li ddelegajt ix-xogħol lil kull membru tal-Eżekuttiv sabiex ix-xogħol ma jaqax kollu fuq l-istess tliet persuni. B'sodisfazzjon ngħid li kull membru qiegħed jaħdem fuq diversi oqsma u dan jirrapporta l-progress kull xahar fil-laqqgħat.

Huma diversi l-proġetti li qed naħdmu fuqhom. Fost il-proġetti li nixtieq insemmi hemm il-proġett edukattiv ta' Gender Equality fejn qegħdin nappellaw sabiex permezz ta' fondi Ewropej

nidhlu bi shab ma' Assoċjazzjonijiet ta' Ġurnalisti Sportivi oħra Ewropej u nidhlu fi skema ta' proġett edukattiv.

Proġett li ili nohlom fuq u li sa fl-aħħar sar realtà hu l-proġett tal-iskejjel. B'kollaborazzjoni mal-Kumitat Olimpiku Malti, bdejna nduru l-iskejjel u nispejgaw il-professjoni tal-ġurnalisti sportivi. F'dawn iż-żjarat qed inħajru tfa' li jinsabu Form 3, 4 u 5 sabiex jespjoraw il-professjoni tagħna b'mod interattiv b'sessjonijiet prattiċi bħal kummentarju, qari ta' aħbarijiet u intervisti reali ma' atleti sportivi Maltin.

Proġett ieħor ambizzjuż li se naraw il-frott tiegħu fil-futur hu l-ħsieb li għandna li nkunu l-pijunieri f'pajjiżna bħala GhGS li nifthu Mużew Sportiv bl-għaj-nuna ta' SportMalta u l-KOM.

Bhal kull sena, f'Diċembru l-hidma tkun iffukata fuq l-organizzazzjoni tal-edizzjoni tas-sena 2018 tal-IspportMalta Awards l-Għażliet Sportivi Nazzjonali. Permezz ta' din in-Newsletter nixtieq inħabbar li l-edizzjoni ta' din is-sena se ssir is-Sibt 17 ta' Frar f'Dar il-Mediterran għall-Konferenzi l-Belt Valletta. Nonqos jekk f'dawn il-kelmtejn ma niringrazzjax lill-isponsors tagħna li jsostnuna finanzjarjament: Bank of Valletta, Remax Alliance, SportMalta u Maltco Lotteries.

Ringrazzjament tiegħi jmur ukoll lis-Segretarju Parlamentari Chris Agius tal-kollaborazzjoni li dejjem sibna minnu matul il-perjodu li hu kien responsabbli mill-Ispport. Kien grazzi għalih u għal Mark Cutajar eks Kap Eżekuttiv ta' SportMalta li l-GhGS illum il-ġurnata għandha l-baži tagħha b'uffiċċju fil-Pixxina Nazzjonali kif jixraqilha.

Niringrazzja wkoll lis-Segretarju Parlamentari Clifton Grima li fil-preżent għandu r-responsabilità tal-Ispport f'din il-leġiżlatura u lill-Aġent Kap Eżekuttiv ta' SportMalta Chris Bonett li estendew il-koperazzjoni tagħhom fuq diversi ideat u proġetti li qed naħdmu flimkien fuqhom.

Niehu din l-opportunità biex nawgura lilkom u lill-familji tagħkom l-isbah xewqat għall-Millied hieni u sena 2018 mimlija xogħol produttiv għall-ġid tal-Ispport Malti.



L-erba' Presidenti fl-istorja tal-Għaqda Ġurnalisti Sports. Mix-xellug: Fr. Hilary Tagliaferro, Henry Calleja, Charles Camenzuli u Sandro Micallef

Jiltaqgħu l-erba' Presidenti fl-istorja tal-Għaqda Ġurnalisti Sports

NOVEMBRU 2017

Il-Ħamis 9 ta' Novembru kienet ġurnata speċjali għall-Għaqda Ġurnalisti Sports hekk kif kienet organizzata quddiesa ta' ringrazzjament fil-knisja tal-Omm tal-Parir it-Tajjeb f'San Ġiljan.

Il-Quddiesa kienet iċċelebrata mill-ewwel President tal-Għaqda

Ġurnalisti Sports Fr Hilary Tagliaferro, u kienet offruta għal ruħ il-membri kollha tal-Għaqda li ħallew din id-dinja.

L-Okkażjoni kienet waħda speċjali wkoll hekk kif għall-ewwel darba sa mill-bidla tal-aħħar President tal-Għaqda Ġurnalisti Sports iltaqgħu għar-ritratt tal-okkażjoni it-tliet

Presidenti preċedenti Fr Hilary Tagliaferro, Henry Calleja, Charles Camenzuli, u Sandro Micallef il-President attwali tal-Għaqda Ġurnalisti Sports.

Fr Hilary Tagliaferro u Henry Calleja kienu wkoll ppreżentati b'mod uffiċjali plakka kommemorattiva tal-okkażjoni bħala Presidenti Onorari.



SPORTMALTA



Proud partners of the Malta Sports Journalists Association

Sandro Micallef elett bħala r-raba' President tal-Għaqda Ġurnalisti Sports

LULJU 2017

Isir ir-raba' President fl-istorja tal-GħGS wara Fr Hilary Tagliaferro, Henry Calleja u Charles Camenzuli. Sandro Micallef huwa r-raba' President tal-Għaqda Ġurnalisti Sports. Minkejja li hu kien l-unika kandidat għal din il-kariga ittiehed vot sigriet ta' fiduċja bejn il-membri preżenti fejn Micallef għab 30 vot favur, vot kontra u astensjoni waħda.

Micallef li ilu jaħdem fil-qasam tal-ġurnaliżmu sportiv sa mill-1996 laħaq flok Charles Camenzuli li kien ilu President għal dawn l-aħħar erbatax –il sena u li xagħrejn ilu gie elett bħala President tal-AIPS Europe u Vici President tal-AIPS.

Qabel Camenzuli, l-Għaqda Ġurnalisti Sports li qabel kienet magħrufa bħala Għaqda Kittieba Sport mis-sena tat-twaqqif fl-1970 kellha wkoll lil Fr.Hilary sal-1987 u warajh sal-2003 lil Henry Calleja.

L-istess Laqgħa Generali Annwali approvat ir-rapporti Amministrattivi u Finanzjarji imħejjija minn Sandro Micallef u Antoine Dalli, Segretarju u Teżorier rispettivament. Apparti Sandro Micallef li minn Segretarju Ġenerali laħaq President hemm tibdil sostanzjali fit-tmexxija fejn bħala



Charles Camenzuli flimkien mal-President il-ġdid Sandro Micallef

Segretarju Ġenerali issa gie elett Mark Mizzi filwaqt li Teżorier flok Antoine Dalli gie elett Mark Muscat. Mario Bonnici li kien Viċi President, Antoine Dalli li kien Teżorier kif ukoll il-membri Henry Brincat u Nigel Mifsud ma kkontestawx għat-terminu 2017-2021.

Ġew eletti wkoll sitt membri fil-Kumitat Eżekuttiv: Stephen Azzopardi, Clinton Buhagiar, Joanna Camilleri, Lorraine Cunningham, Antvin Monsigneur u Stewart Said filwaqt li Cristian Muscat se jintalab sabiex ikun co-opted fil-Kumitat Eżekuttiv wara l-ewwel laqgħa.

Charles Camenzuli fl-aħħar indrizz tiegħu bħala President filwaqt li ta rendikont dwar kif żviluppat l-Għaqda Ġurnalisti Sports matul dawn l-aħħar 47 sena irrefera għal dan l-iżvilupp bħala wieħed kostanti għal mod kif żviluppat il-media tal-isport f'pajjiżna. Huwa għamel wkoll

riferenza dwar l-imġieba ta' ċerti ġurnalisti membri fl-użu tal-media soċjali fejn jekk ma jkunx użat tajjeb dan il-fattur jista' jkun element ta' kritika kontra l-istess media tal-isport. Camenzuli ma naqsx milli jagħmel appell għal aktar responsabbiltà mill-ġurnalisti fl-Għazliet Sportivi Nazzjonali.

Huwa ndirizza wkoll lil membri fil-kapacità tiegħu bħala President tal-AIPS Europe fejn ta dehra ġenerali dwar x'tigbor fiha din il-kariga li tirrappreżenta 49 pajjiż Ewropew u 6000 ġunalist membru. Camenzuli wiegħed li ser ikompli jagħti kull appoġġ possibbli lill-Għaqda Ġurnalisti Sports.

Camenzuli fi tmiem il-laqgħa inħatar wkoll bħala President Onorarju għal għomru liema titlu gie estiż wkoll għall-eks Presidenti l-oħra Fr.Hilary u Henry Calleja. Il-membri veteran u eks Vici President Simon Bonello iddaħħal fil-Hall of Fame tal-Għaqda għas-sena 2016.

Għal din il-Laqgħa Ġenerali attendew wkoll bħala osservaturi uffiċjali ta' assocjazzjonijiet tal-isport li magħhom l-GħGS għandha relazzjoni bilaterali kif wkoll uffiċjali minn Sport Malta u mill-Kumitat Olimpiku Malti.

L-Għaqda Ġurnalisti Sports f'laqgħa mas-Segretarju Parlamentari Clifton Grima

AWWISSU 2017

L-Eżekuttiv il-ġdid tal-Għaqda Ġurnalisti Sports kellu laqgħa uffiċjali mas-Segretarju Parlamentari responsabbli miż-Żgħażaġh, Sport u Għaqdiet Volontarji Dr Clifton Grima.

Matul din il-laqgħa Sandro Micallef President tal-Għaqda Ġurnalisti Sports introduċa b'mod formali lis-Segretarju Parlamentari lill-membri kollha tal-Eżekuttiv il-ġdid li jirrapreżentaw firxa wiesgħa tal-media sportiva lokali.

Micallef wera sodisfazzjon li l-Gvern reġa' għandu persuna li ġejja minn passat fl-amministrazzjoni tal-Isport li għet fdata bir-responsabbiltà tal-amministrazzjoni tal-Isport f'pajjiżna.

Is-Segrtarju Parlamentari Clifton Grima tenna li fid-dawl tal-koperazzjoni li dejjem kienet fis-seħħ għal snin twal bejn l-Għaqda Ġurnalisti Sports, is-Segretarjat tal-Isport u SportMalta hu kien jinsab determinat li din ir-relazzjoni tkun estiża u msaħħa aktar fil-futur.

Fil-laqgħa ġew diskussi diversi materji fosthom l-organizzazzjoni konġunta tal-Isportivi Nazzjonali flimkien ma' SportMalta, il-kuntatt iktar kontinwu mas-Segretarjat u nsibijiet dwar edukazzjoni kontinwa f'diversi livelli għall-ġurnalisti li diġà jipprattikaw din il-professjoni u oħrajn fosthom żgħażaġh li forsi



L-Eżekuttiv tal-Għaqda Ġurnalisti Sports flimkien mal-istaff u s-Segretarju Parlamentari Clifton Grima

jixtiequ jaqdbu din il-linja.


Preżenti għal din l-ewwel laqgħa uffiċjali kien

hemm jakkumpanjaw

Parlamentari Grima, Chris Bonett Senior

lis-Segretarju

Advisor fis-Segretarjat kif ukoll il-kap tas-Segretarjat Ryan Borg.



L-Eżekuttiv tal-Għaqda Ġurnalisti Sports waqt il-laqgħa mal-Prim Ministru Joseph Muscat fil-preżenza tas-Segretarju Parlamentari għall-Ispport Clifton Grima

L-Għaqda Ġurnalisti Sports f'laqgħa mal-Prim Ministru Joseph Muscat

AWWISSU 2017

L-Eżekuttiv il-ġdid tal-Għaqda Ġurnalisti Sports għamel żjara ta' kortesija lill-Prim Ministru Joseph Muscat f'Kastilja.

Id-delegazzjoni tal-Għaqda Ġurnalisti Sports għal din il-laqgħa kienet immexxja minn Sandro Micallef bħala President u minn Mark Mizzi bħala Segretarju Ġenerali.

Il-Prim Ministru feraħ lill-Eżekuttiv elett ġdid u awgura li ġurnalisti tal-isport ikompli jgħinu l-iżvilupp tal-Ispport f'pajjiżna.

Dr Muscat tenna li l-ġurnalisti sportivi għandu rwol importanti speċjalment biex isegwi u jwassal il-partecipazzjoni u s-suċċessi miksuba mhux biss fuq livell lokali iżda wkoll fuq bażi internazzjonali tal-atletika Maltin. Hu tenna l-importanza tal-Ispport iktar u iktar għaliex huwa mezz ta' kif jgħaqqad il-poplu Malti.

Il-President tal-Għaqda Ġurnalisti Sports Sandro Micallef min naha tiegħu rimarka li l-ġurnalisti tal-isport ħadu nota u evalwaw il-kritika li kienet saret riċentament mill-istess Prim Ministru sabiex ma ssirx dejjem enfazi fuq il-football lokali u r-rapportagħg ikun iktar estiż fuq sports ieħor ta' dixxiplini li ġeneralment iġiebu suċċess lejn il-pajjiż.

Micallef spjega lill-Prim Ministru l-proġetti li l-Għaqda Ġurnalisti Sports qed taħdem fuqhom fosthom l-iżvilupp tal-ewwel Mużew Sportiv f'Malta u l-partecipazzjoni fi programm tal-Erasmus+ iffukat fuq l-oportunitajiet għan-nisa fil-qasam tal-media sportiva.

Preżenti għal din il-laqgħa kien hemm preżenti wkoll is-Segretarju Parlamentari responsabbli miż-Żgħażaġh, Sport u Għaqdiet Volontarji Clifton Grima, kif ukoll Charles Camenzuli President tal-AIPS Europe.

L-GħGS f'laqgħa mal-Kelliem tal-PN dwar l-Ispport David Agius

AWWISSU 2017

L-Eżekuttiv tal-Għaqda Ġurnalisti Sports kellu laqgħa formali ukoll mal-kelliem tal-Oppożizzjoni dwar l-Ispports David Agius.

L-Ogħla uffiċjali tal-Għaqda Ġurnalisti Sports rimarkaw b'sodisfazzjoni li l-Oppożizzjoni reġghet appuntat lis-Sur Agius bħala kelliem dwar l-Ispport iktar u iktar minhabba li s-Sur Agius kellu passat fl-amministrazzjoni ta' klabb Sportiv.

David Agius tenna li f'haqqa deċiżjonijiet u proposti tal-Gvern li tressqu fl-aħħar legiżlatura l-Oppożizzjoni dejjem ikkoperat mal-Gvern u offriet l-għajnuna sabiex jittiehdu diversi deċiżjonijiet u anke tat il-kontribut tagħha fit-Task Force li kienet twaqqfet mill-MFA fis-sena 2015 li waslet sabiex tkun imsaħha l-ligi dwar il-Korruzzjoni fl-Ispport.

Is-Sur Agius awgura kull suċċess lill-Eżekuttiv il-ġdid tal-GħGS u awgura li l-President il-ġdid Sandro Micallef jimxi fuq il-

passi tal-Presidenti predeċessuri tiegħu Fr Hilary Tagliaferro, Henry Calleja u Charles Camenzuli li kollha ħadmu sabiex l-Għaqda tisaħħaħ tul is-snin.

Sandro Micallef hegġeġ lill-Partit Nazzjonalista sabiex fil-programm elettorali tiegħu fil-futur iwiegħed Ministeru totalment dedikat lill-Ispport. Hu hegġeġ lill-kelliem tal-PN sabiex bi qbil mal-Partiti Politiċi oħra jkun hemm qbil li tiżdied l-għajnuna lill-Assoċjazzjonijiet sportivi billi fost l-oħrajn kull assoċjazzjoni serja jkollha ħaddiem miċ-ċivil assenjat magħha bir-rwol ta' amministratur bl-isforz aħħari jkun il-professjoanliżmu.

Fil-laqgħa ġew diskussi diversi materji oħra fosthom ir-rwol tal-Għaqda Ġurnalisti Sports bħala entità li tista' timbotta sabiex l-isport jitlea' aktar 'il quddiem fuq l-aġenda tal-pajjiż.

Jakkumpanjaw lis-Sur Agius kien hemm id-Deputat Robert Arrigo u diversi membri ta' TimSport PN.



L-Eżekuttiv tal-Għaqda Ġurnalisti Sports fil-laqgħa mal-Kelliem tal-PN dwar l-Ispport David Agius



Fit-23 ta' Settembru tim tal-Għaqda Ġurnalisti Sports lagħab partita ta' hbiberija kontra t-tim Taljan tal-Associazione Nazionale Cavalieri Ordine al Merito della Repubblica Italiana fil-Luxol Stadium

Jiltaqa' għall-ewwel darba l-kumitat eżekuttiv il-ġdid tal-Għaqda Ġurnalisti Sports

AWWISSU 2017

Wara li saret il-Laqqgħa Ġenerali Annwali tal-Għaqda Ġurnalisti Sports, tlaqqa' uffiċjalment l-ewwel Kumitat Eżekuttiv il-ġdid li kien elett għall-perjodu 2017-21.

Hekk kif sar f'dawn l-aħħar erba' snin l-ewwel laqqgħa tal-kumitat wara l-laqqgħa ġenerali annwali din is-sena wkoll saret f'Għawdex, fejn l-eżekuttiv tal-GħGS ħa l-opportunità sabiex għamel żjara ta' koretesija lill-Ministru għal Għawdex Justyne Caruana.

Fost l-aġenda tal-ewwel laqqgħa tal-kumitat eżekuttiv il-ġdid kien hemm diversi materji ta' diskussjoni importanti fosthom ir-relazzjoni mal-assoċjazzjonijiet sportivi, l-ħidma ta' preparazzjoni għall-Ispertivi Nazzjonali tas-sena 2018 u r-responsabilitajiet li kull membru tal-kumitat kien se jingħata għall-erba' snin li ġejjen.

Fil-ftuħ tal-laqqgħa l-President il-ġdid Sandro Micallef irringrazzja lill-membri kollha tal-impenn tagħhom fi ħdan l-Għaqda Ġurnalisti Sports. Hu tenna li daħal għal dan l-imeppn fil-kariga ta' President sabiex ikompli jaħdem fuq il-ġid li sar fl-aħħar 47 sena kemm ilha mwaqqfa l-Għaqda Ġurnalisti Sports.

Hekk kif jitlob l-istatut tal-GħGS fl-ewwel laqqgħa ordinarja kellhom ikunu appuntati l-karigi ta' Viċi President u l-Assistenti tal-uffiċ-



Il-Kumitat Eżekuttiv tal-Għaqda Ġurnalisti Sports prezenti wara l-ewwel laqqgħa

jali kif ukoll ikunu diskussi xi co-options.

Wara vot unanimu, il-ġurnalisti ta' One Sport Clinton Buhagiar ġie maħtur bħala Viċi President filwaqt li l-ġurnalisti ta' TVM Sport Antvin Monseigneur ukoll b'vot unanimu ġie maħtur Segretarju Organizzattiv sabiex jgħin fl-operat tal-Għaqda.

Din il-kariga mistennija tkun ratifikata b'mod uffiċjali f'laqqgħa ġenerali straordinarja aktar 'il quddiem.

Il-Ġurnalisti tal-Union Press u Media Today Cristian Muscat u l-korrespondent tal-futbol f'Għawdex Mark Cini ġew unanimament approvati bħala membri co-opted fil-Kumitat.

Prezenti għal din l-ewwel laqqgħa kien hemm ukoll Charles Camenzuli President tal-AIPS Europe u Viċi President tal-AIPS li fl-aħħar laqqgħa ġenerali annwali flimkien maż-żewġ eks Presidenti tal-GħGS Fr Hilary Tagliaferro u Henry Caleja ġew maħtura bħala Presidenti Onorari.

Il-Ministru għal Għawdex f'laqqgħa mal-Għaqda Ġurnalisti Sports

AWWISSU 2017

F'laqqgħa li saret fil-Ministeru għal Għawdex, il-Ministru għal Għawdex Justyne Caruana ltaqgħet mal-eżekuttiv il-ġdid li għadu kif ġie elett tal-Għaqda Ġurnalisti Sports.

Il-Ministru Caruana bdiet l-indirizz tagħha billi fermet lill-President il-ġdid tal-Għaqda Sandro Micallef, li ġie maħtur bħala r-raba' President tal-Għaqda Ġurnalisti Sports wara li Charles Camenzuli ħalla dan il-post li kien ilu jikkupa għal dawn l-aħħar erbatax-il sena, dan wara li ġie elett President tal-AIPS Europe u Viċi President tal-AIPS.

Fost it-temi diskussi waqt din iż-żjara kien hemm dik li Għawdex jiġi rreklamata bħala destinazzjoni turistica sportiva, kemm għall-assoċjazzjonijiet lokali kif ukoll dawk internazzjonali.

Hawnhekk il-Ministru Caruana enfasizzat l-impenn assolut tal-Ministeru għal Għawdex sabiex Għawdex ikun irreklamata fuq sfera internazzjonali sabiex din in-niċċa, li għandha potenzjal li tiżviluppa, tkompli tespandi.



L-Eżekuttiv tal-Għaqda Ġurnalisti Sports flimkien mal-Ministru għal Għawdex

Il-Ministru Justyne Caruana kompliet billi qalet li għandha ssir diskussjoni wiesgħa mal-istakeholders konċernati sabiex aktar turizmu sportiv jiġi attirat lejn il-gżira Għawdxija.

L-enfasi m'għandix tibqa' biss fuq sport wiehed partikolari, però

fuq firxa akbar ta' sport u dan għax f'Għawdex hemm potenzjal, u l-Gvern għandu pjanijiet biex jis-saħħu l-faċilitajiet sportivi f'Għawdex.

Il-Ministru għal Għawdex semmiet bħala eżempju kif fil-granet li għaddew Għawdex kien il-post fejn

intemmet it-tellieqa rinomata fil-qasam tal-ibburdjar, it-Trophée Bailli du Suffren. Dan iffisser li Għawdex għandu l-potenzjal li jattira avvenimenti bħal dawn, u l-Għaqda Ġurnalisti Sports għandha rwol importanti x'taqdi f'dan ir-rigward.

Sandro Micallef feraħ lill-Ministru Caruana fil-ħidma l-ġdida tagħha u stqarr li, kif inhi t-tradizzjoni, l-ewwel żjara uffiċjali tal-Għaqda Ġurnalisti Sports dejjem kinet mal-Ministru għal Għawdex. Hu wiegħed is-sostenn kollu possibbli sabiex jintlaħqu l-oġettivi li qed jipproponi l-Ministeru għal Għawdex.

Is-Segretarju tal-Għaqda Mark Mizzi rimarka li Għawdex joffri diversi vantaġġi meta wieħed jieħu in kunsiderazzjoni li hu mghammar b'faċilitajiet tajba (u li hemm ukoll il-ħsieb li dawn jiġu mtejbja u li jidiedu), klima attraenti, u l-fatt li ma tridx tivjaġġa ħafna sabiex tasal fid-destinazzjonijiet mixtieqa.

Il-Ministru Caruana tenniet li kemm il-Ministeru għal Għawdex kif ukoll il-membri tal-Għaqda Ġurnalisti Sports għandhom l-istess ideat u viżjoni sportiva għal Għawdex u kkonkludiet li b'impenn massimu mill-membri kollha kkonċernati, flimkien nistgħu nattiraw aktar attività u avvenimenti sportivi lejn il-gżira Għawdxija, u dan possibbilment anke permezz ta' konferenza li tista' tiġi pplanata fil-ġejjieni.



Messagg mis-Segretarju Mark Mizzi

Hbieb,
Kif tafu tajjeb ilni nokkupa din il-kariga ta' Segretarju Ġenerali tal-Għaqda Ġurnalisti Sports għal dawn l-aħħar ftit xhur. Xhur li fihom ma tantx stajna naħsbu fuq ħafna affarijiet u proġetti fil-tul għaliex il-ħidma tal-Kumitat Eżekuttiv tal-Għaqda Ġurnalisti Sports hija impenjattiva u għaldaqstant mill-ewwel midejina ruħna għax-xogħol effettiv.

F'dawn l-aħħar hames xhur, żammejna l-appuntament għal minimu ta' laqgħa wahda fix-xahar sa mill-aħħar laqgħa ġenerali annwali u l-ħsieb hu li flimkien ma' sħabi nippruvaw inżommu dan l-appuntament regolari ta' laqgħat tal-Eżekuttiv. Għalkemm

illum il-ġurnata l-mezzi tal-komunikazzjoni jippermettu li jsir ċertu xogħol online, naħseb li l-laqgħat regolari madwar il-mejda tal-kumitat kienu u għadhom fundamentali.

Kif tafu x-xogħol li nagħmlu aħna hu kollu volontarju u għaldaqstant il-ħin li ninvestu fix-xogħol ta' amministrazzjoni jsir kollu minn qalbna. Is-sodisfazzjon ikun meta jkollna attendenzi tajba meta norganizzaw l-attivitajiet tagħna għaliex hekk timlewna bil-kuraġġ li nibqgħu naħdmu fi hdam l-GħGS.

Resqin lejn tmiem sena oħra u l-appell tiegħi bħala Segretarju Ġenerali hu li għal sena oħra tikkoperaw u tkunu parteċipi fil-votazzjoni tal-Ispertivi Nazzjonali li hi l-attività prinċipali li l-GħGS ilha torganizza għal dawn l-aħħar 50 sena.

Persważ li ħafna minnkum mhux biss se tkunu qed tivvutaw meta tircievu l-vot iżda persważ ukoll li se tkunu magħna fis-17 ta' Frar sabiex niċċelebraw flimkien il-kisbiet tal-atletici Maltin u tkun okkażjoni oħra fejn nibqgħu nibnu l-kuntatti mhux biss bejnietna iżda wkoll mal-atletici, kowċis, uffiċjali u amministraturi ta' Assoċjazzjonijiet u Federazzjonijiet Sportivi Maltin.

Finalment nawgura l-Milied it-Tajjeb u sena mimlija risq lilkom u lill-familji tagħkom.

L-Għaqda Ġurnalisti Sports tilqa' b'sodisfazzjon id-digriet tal-Qorti fil-konfront tal-ġurnalistsportiv Antvin Monseigneur

NOVEMBRU 2017

L-Għaqda Ġurnalisti Sports tilqa' b'sodisfazzjon id-digriet tal-Qorti mahruġ mill-Maġistrat Joseph Mifsud fejn ta ordni ta' protezzjoni fil-konfront tal-ġurnalistsportiv Antvin Monseigneur.

Il-Każ jirrelata ma' aggressjoni li saret minn Francis Melito Muscat magħruf bħala Frankie Muscat fil-konfront ta' dan il-ġurnalistsportiv fit-23 ta' Settembru 2017, wara li kienet għadha kemm intemmet attività tal-Għaqda Ġurnalisti Sports fil-Luxol Grounds f'Pembroke.

L-aggressjoni saret wara li l-ġurnalistsportiv, ftit jiem qabel, kien irrapporta li s-Sur Muscat kien qed jattendi l-logħbiet tal-Waterpolo tal-ASA waqt li kienet qed jiskonta sentenza ta' dixxiplina mill-ASA li kienet tipprojbixxi lilu milli jidhol fil-Pixxina Nazzjonali għal perijodu speċifiku.

L-Għaqda Ġurnalisti Sports tilqa' b'sodisfazzjon aktar il-fatt li f'dan id-digriet is-Sur Muscat qed ikun proġbit milli jidhol fl-impjanti sportivi kollha f'Malta u f'Għawdex, fost kundizzjonijiet oħra.

Dan hu sinjal b'saħħtu mill-Qrati Maltin li qed iwasslu messagg ċar favur il-protezzjoni tal-ġurnalistsportivi li huma wieħed mill-pilastru ewlenin tad-demokrazija f'pajjiżna.



Mix-xellug: Mark Muscat, Sandro Micallef, il-President tal-MAAA Edwin Attard u Mark Mizzi

L-Għaqda Ġurnalisti Sports tibda tiltaqa' mal-assoċjazzjonijiet sportivi

SETTEMBRU, OTTUBRU 2017

Fi sforz kollettiv sabiex il-media tal-isport tibqa' tkun ta' servizz kontinwu u effiċjenti lill-assoċjazzjonijiet u federazzjonijiet sportivi lokali, l-Eżekuttiv tal-Għaqda Ġurnalisti Sports beda sensiela ta' laqgħat formali.

Kienu l-Malta Racing Club u Athletics Malta l-ewwel żewġ

Assoċjazzjonijiet li laqgħu t-talba tal-Għaqda Ġurnalisti Sports sabiex iż-żewġ partijiet jiddiskutu madwar il-mejda il-mod ta' kif iż-żewġ naħat jistgħu jgħinu aktar lil xulxin.

Iċ-Chairman Edwin Borg u s-Segretarju Anthony Demanuele rrapreżentaw lill-Malta Racing Club filwaqt li Edwin Attard President tal-Assoċjazzjoni tal-Atletika iltaqa' mal-GħGS f'isem l-MAAA.

Saru laqgħat uffiċjali wkoll mal-

Federazzjoni Maltija tat-Triathlon kif ukoll mal-Malta Rugby Football Union (MFRU).

Il-Federazzjoni tat-Triathlon kienet rapreżentata mill-President Cyprian Dalli u mill-Viċi President Oswald Spiteri, filwaqt li l-uffiċjali tal-MRFU preżenti għal laqgħa separata mal-GħGS kienu l-President Steve Busuttill u George Zammit Montebello li hu l-uffiċjal tal-MRFU responsabbli mill-media.



Mix-xellug: Sandro Micallef, il-PRO tal-MRFU George Zammit Montebello, il-President tal-MRFU Steve Busuttill u Clinton Buhagiar



Mix-xellug: Il-President Onorarju tal-Għaqda Ġurnalisti Sports Charles Camenzuli, id-Direttur tal-Kumitat Olimpiku Malti Charlene Attard, Joanna Camilleri li kkordinat dan il-programm, il-cameraman Sunny Cuschieri, l-atleta tat-Triathlon Michelle Vella Wood u l-President Sandro Micallef

Proġett ġdid fl-iskejjel bi sħab mal-KOM

NOVEMBRU 2017

Joanna Camilleri
Membru fl-Eżekuttiv GħĠS

Fuq inizzjattiva tal-Kumitat Eżekuttiv tal-Għaqda Ġurnalisti Sport bil-kollaborazzjoni tal-Kumitat Olimpiku Malti, qegħdin naħdmu flimkien fi programm edukattiv b'żewġ għanijiet prinċipali: li l-istudenti fl-iskejjel isiru jafu aktar l-atleti Maltin kif ukoll biex jingħataw edukazzjoni u esperjenza fil-qasam tal-ġurnaliżmu sportiv f'Malta. Sa issa saru żewġ żjarat fi skejjel fejn ltaqjna ma' studenti mill-Form 3, 4 u 5.

F'dan l-eżerċizzju qed inhegħu wkoll l-istudenti jifhem l-irwol ta' ġurnalist sportiv kemm bħala xandar kif ukoll bħala kitba fuq gazzetti, website u pubblikazzjonijiet oħra.

Il-programm kien imfassal b'mod sempliċi, però b'mod li nġieghlu t-tfal jaħsbu u jistrutturaw il-ħsieb ta' mistoqsijiet, qabel ma jagħmlu intervista, qabel ma jiktbu jew qabel ma jxandru aħbar.

Xi studenti ħadmu fuq il-kitba fejn kellhom jiktbu artiklu dwar atleta li nġieb apposta biex jiġi ppublikat f'ġurnal, oħrajn ingħataw l-opportunità li jitharrġu b'mod interessanti kif isir kummentarju tal-futbol kif ukoll kummentarju tat-tlielaq taż-

żwiemel. Oħrajn kellhom l-opportunità fejn ingħataw taħriġ ta' newscasting tal-aħbarijiet tal-isport qudiem il-kameras u dan kollu kien rekordjat.

It-Tnejn 13 ta' Novembru bdew l-attività fl-iskola St Joseph tas-Sliema, filwaqt li fl-20 ta' Novembru l-istess attività saret fil-Kulleġġ Santa Tereza Skola Medja f'Ta' Paris Birkirkara, fejn fiż-żewġ okkażżjonijiet kellna rispons tajjeb ħafna u l-istudenti kienu parteċipi mmens.

It-tfal kellhom l-opportunità li l-ewwel jisingħu x'inhu l-irwol eżatt tal-ġurnalist sportiv minn ġurnalisti veterani f'dan il-qasam u wara kellhom l-opportunità li jippruvaw ix-xogħol huma stess.

Is-sessjonijiet kienu mqassma f'teorija u prattika fejn l-istudenti kellhom ċans jippruvaw jikkumetaw attività sportiva, u jagħmlu intervista huma stess qudiem il-kamera u bl-użu tal-mikrofonu.

S'issa kienu l-atleti Michelle Vella Wood, (Triathlon) u Yazmin Zammit Stevens (Weightlifting) li għoġobhom jingħaqdu magħna f'dan il-proġett. Aktar żjarat simili huma pprogrammati għal Jannar 2018.

Grazzi lid-Direttur fi ħdan il-Kumitat Olimpiku Malti Charlene Attard li qed tgħini sabiex nikkordinaw dan il-proġett.



Studenta tagħmel intervista lil Michelle Vella Wood



L-istudenti jisingħu bir-reqqa dak li kienet qed tgħid Michelle Vella Wood



Il-Ġurija komposta minn membri tal-GħGS waqt l-edizzjoni tas-sena l-oħra

SportMalta Awards l-Għażliet Sportivi Nazzjonali - 17 ta' Frar 2018

Permezz ta' din in-Newsletter, nixtiequ nhabbru uffiċjalment li l-edizzjoni tas-sena d-dieħla tal-SportMalta Awards l-Għażliet Sportivi Nazzjonali se ssir nhar is-Sibt 17 ta' Frar 2018. Ovvjament f'din l-edizzjoni se jkunu ppremjati l-atleti u uffiċjali fuq bażi tar-riżultati tagħhom miksuba matul is-sena 2017 għal perjodu bejn l-1 ta' Jannar 2017 sal-31 ta' Diċembru 2017.

L-edizzjoni ta' din is-sena se ssir f'Dar il-Mediterran għall-Konferenzi l-Belt Valletta, bis-

serata se terġa' tkun qed tixxandar diretta fuq TVM2 grazzi għal ftehim ieħor mal-kumpanija Public Broadcasting Services.

Il-proċess ta' votazzjoni mhux mistenni jkollu xi bidliet draștiċi iżda tifhmu li l-kumitat organizzattiv ta' din is-sena jista' jagħmel xi bidliet kożmetiċi biex ir-riżultat tal-vot jkun trasparenti u ġust kemm jista' jkun fil-kategorija kollha.

Il-Kumitat Orgnizzattiv ta' din is-sena tal-SportMalta Awards Għażliet Sportivi Nazzjonali hu magħmul hekk b'rappreżentanza

ta' uffiċjali minn SportMalta u mill-Eżekuttiv tal-Għaqda Ġurnalisti Sports.

Dr. Chris Bonett - Chairman

Marcon Cassar

Joe Cassar

Paul Attard

Keith Bartolo

Sandro Micallef - President GħGS

Lorraine Cunningham

Antvin Monseigneur

Clinton Buhagiar

Kif għamilna fl-edizzjonijiet riċenti l-membri kolha se jkunu qed jirċievu email bħala stedina jekk humiex interessati jattendu għall-avveniment ta' din is-sena. F'każ li wieħed jikkonferma, jinħariġlu invit għalih u għal mistieden tiegħu jew tagħha.

Nieħdu din l-opportunità biex inhegħgukom tivvutaw u tibagħtu lura l-vot tagħkom mimli kif suppost sad-data tal-għeluq kif stipulat fil-korrispondenza li se tirċievu fil-jiem li ġejjin.

Xeni żejda mill-MFA hekk kif tinqeda bil-klabbs sabiex tipprowa tikseb simpatija mill-pubbliku

OTTUBRU 2017

L-Għaqda Ġurnalisti Sports tid-disassoċja ruhha mill-'Istunt' ta' propoganda li ppruvat tagħmel l-MFA billi ħarġet strixxun qabel il-logħbiet mill-kampjonat BOV Premier fi tmiem il-ġimgħa bil-kitba: 'Football for Life Supports Free Press'. (Ritratti annessi)

L-Għaqda Ġurnalisti Sports tixtieq tirrispondi lill-MFA għal dan il-banner b'żewġ frażijiet ukoll bl-Ingliż:

'Practice what you preach' u 'Charity begins at home'

Filwaqt li l-GħGS tingħaqad mal-IGM u mas-sooċjeta' ċivili biex tikkundanna bis-shiħ l-att li wassal għall-qtil tal-ġurnalista Daphne Caruana Galizia, il-pubbliku ġenerali u l-pubbliku sportiv għandu jiftakar li sal-lum il-ġurnata minkejja li l-MFA qed tgħajjat favur il-Free



Il-banner li l-MFA għamlet bħala solidarjetà wara l-mewt ta' Daphne Caruana Galizia

Press, il-media sportiva lokali għadha mċaħħda milli tidhol tirraporta l-andament tal-Kunsill tal-MFA. Din id-deċiżjoni ttieħdet aktar kmieni din is-sena. Dan biex wieħed ma jinsix id-diversi tentattivi regolari mill-oghla uffiċjali tal-

MFA biex isir sarima ma' ħalq il-ġurnalisti sportivi li huma kritiċi lejn id-deċiżjonijiet kontrovesjali u mhux popolari tal-istess MFA.

L-Għaqda Ġurnalisti Sports tikkundanna dan l-aġir mill-MFA li ppruvat tirkeb fuq il-karru tal-qtil

tal-ġurnalista Daphne Caruana Galizia sabiex tipprowa tikseb is-simpatija tal-pubbliku u toħloq aljenazzjoni alternattiva. Daphne Caruana Galizia ma kintix ġurnalista li tirraporta l-isports wisq anqas il-football lokali u allura l-

każ tagħha qatt ma kellu jintuża b'dan il-mod mill-MFA.

Għaldaqstant l-MFA qatt ma missha ndaħlet biex turi simpatija mal-ġurnalisti li hi stess ma tistmax. Għaldaqstant dan l-istrixxun kienet messa in xena żejda !

Il-Kumitat Eżekuttiv tal-Għaqda Ġurnalisti Sports 2017-2021



Il-Kumitat Eżekuttiv tal-Għaqda Ġurnalisti Sports

Wara: Mark Cini, Antvin Monseigneur

Nofs: Cristian Muscat, Lorraine Cunningham, Joanna Camilleri, Stewart Said

Quddiem: Mark Muscat, il-President Onorarju Charles Camenzuli, Clinton Buhagiar, Sandro Micallef, Mark Mizzi, Stephen Azzopardi

**Il-Milied u s-Sena t-tajba
lill-membri tal-Għaqda
Ġurnalisti Sports
u l-familji tagħkom**